



L-EŻORĊIŻMI TA' ĠESÙ FIL-VANĠELU SKONT SAN MARK (1)

Marcello Ghirlando

Matul din is-Sena Liturġika (B), fil-Ħdud ta' Matul is-Sena jinqara l-Vanġelu skont San Mark. L-istudji tal-Vanġeli juru li kien l-ewwel wiehed li nkteb; il-ġrajjet li fih jiġu rrakkuntati juru tajjeb li huma frott min verament kien għex u għamel esperjenza diretta ta' Ġesù; mill-ġrajjet irrakkuntati wiehed jista' jmiss aktar b'idejh lil Ġesù tal-istorja. Barra minn hekk, l-istudji profondi li saru fuq San Mark harġu aktar għad-dawl il-kapaċità tal-awtur,

kemm bhala kittieb, kif ukoll bhala teologu tajjeb li gharaf jagħġen tajjeb it-tradizzjonijiet kollha li ġew mgħoddija lilu. Għaġna tajba li wasslet biex ikollna f'idejna Vangelu tasewwajj li jurina ftit ftit min hu verament Ġesù, u dan fil-kuntest ta' ideat teologiċi fundamentali li fuqhom huwa mlaqqam il-Vangelu: il-persuna ta' Ġesù, is-Saltana ta' Alla, kif tagħraf lil Ġesù, il-ħtieġa tal-fidi, il-qawwa tat-talb, id-dixxepolat eċċ.

L-arti tan-narratur

Ħa ngħiduha kif inhi: letterarjament il-Vangelu ta' San Mark huwa ifqar minn dawk ta' San Matthew u San Luqa, jekk nippermettu lilna

nfusna li nagħmlu paragun! Il-vokabularju mhux varjat: l-awtur juża spiss, per eżempju, il-verbi 'jagħmel, ikollu, irid, jibda', mingħajr ħafna sfumaturi. Il-verb 'sejjah' huwa wżat ħafna u wiehed irid jifhem is-sens differenti tiegħu skont il-kuntest. Marku juża ħafna espressjonijiet popolari u semitiċi; insibu anke diversi kliem bl-aramajk, eżempju: *talità kum*, tfajla... qum! – 5:4, u jagħti wkoll traduzzjoni biex il-qarrej ikun jista' jifhimhom; ħafna kliem Latin huwa trasferit bil-Grieg, il-lingwa li bih qed jikteb l-awtur, mingħajr preokkupazzjoni li juża l-kliem proprju, eżempju *kentyrion* għal ċenturjun

– 15:39. Dan jissejjah latinizmu.

Dan kollu jurina li San Mark kellu aktar l-intenzjoni li joħloq djalogu ħaj mal-qarrej milli jikteb Vangelu bi stil raffinat. Fil-Bxara t-Tajba tiegħu, nistgħu ngħidu li nsibu narratur pjaċevoli, intelligenti, vivaci, u fl-istess ħin attent ħafna li juri bid-deher l-atteggjamenti tal-persunaġġi li jiġu pprezentati. U dan biex il-qarrej, kif diġà għidna, jagħmel tiegħu dawk l-istess atteggjamenti u jidhol fid-dramm ħaj tal-Vangelu!

Hemm żewġ karatteristiċi letterarji li għenu ħafna lil San Mark biex jagħmel dan. Hemm dak li jissejjah 'skematizmu':





diversi rakkonti tal-awtur għandhom skema waħda u huma miktubin fuq mudell wiehed. Wiehed jista', per eżempju, jikkonfronta ż-żewġ rakkonti tat-tkattir tal-ħobż (6:30-44 u 8:1-9), jew ir-rakkont tal-fejqan tal-għama ta' Betsajda (8: 22-26) u dak tat-trux imbikkem (7:32-36). F'dawn ir-rakkonti wiehed jinduna li hemm skema komuni użata: notazzjoni taċ-ċirkustanzi, l-intervent ta' Ġesù, l-effett tal-kliem tiegħu u tal-azzjonijiet tiegħu, l-istagħġib tan-nies. Skema waħda li ma tohloqx monotonija, kif forsi xi hadd jista' jaħseb, imma skema li tohloq interess u skambju haj, anke frott il-ħafna dettalji li jagħtu hajja lis-silta evanġelika.

Karatteristika letterarja oħra hija l-istil tasew haj li bih jikteb San Mark. L-istil tiegħu huwa tabilhaqq haj u pittoresk u jgħinek tasew biex thossok preżenti fil-grajjiet evanġelici! Ġesù huwa pprezentat b'mod tasew haj: wiehed jista' jiggustah preżenti miexi u jgħallem f'xatt l-Ghadira tal-Galilija, imdawwar bil-folla; ma għandux hin jiekol (3:10), jorqod fuq imhadda fil-poppa tad-dgħajsa (4:38), jimxi quddiem l-apostli tiegħu (10:32); jixhet ħarsa qalila u jitnikket quddiem il-qalb iebsa tal-Farizej (3:5), u l-attivitajiet tagħhom (8:12), jinkorla għad-dixxipli (10:13), jixhet fuqhom ħarsa ta' mħabba (10:21) u delużjoni (10:23). Anke l-persunaġġi l-oħra

tal-Vanġelu, kollha jigu pprezentati b'mod tasew haj: daqqa ibsin f'qalbhom (3:5), daqqa mhassbin (6:20) eċċ.

L-istess mirakli – il-fejqan tal-morda, l-eżorċiżmi, il-mirakli fuq il-qawwiet tan-natura – li f'dan il-Vanġelu huma meqjusin bħala importanti ħafna, u li huma s-sinjali u l-manifestazzjoni tal-qawwa ta' Ġesù, l-Imgħallem, huma mogħnija b'dettalji partikulari li jagħmlu mir-rakkont, xena tasew hajja. Per eżempju, San Mark jiddrammatizza r-rakkont tal-fejqan tal-mara li kienet tbat bit-tnixxija tad-dem, meta jirrakkonta li 'kienet batiet wisq taħt ħafna tobbi, u nefqet kull ma kellha, u mhux biss ma swielha xejn, imma talli marret għall-aġħar' (5:26). Eżempju ieħor insibuh f'6:17-28, meta l-awtur jirrakkonta l-qtil tal-Battista biex jikkummenta r-reazzjoni ta' Erodi quddiem il-hidma ta' Ġesù.

Nistgħu tabilhaqq nġhidu li San Mark jirnexxielu jdaħħal lill-qarrej fid-dramm shiħ tal-Vanġelu. Anke jekk il-qarrej jaf minn 1, 1 li qed jaqra l-Bxara t-Tajba ta' Ġesù Kristu l-Iben ta' Alla, huwa ma jistax ma jidholx b'mod eżistenzjali fil-grajja tal-persunaġġi li qed jistaqsu min hu Ġesù, u qed jaslu f'fit f'fit, b'fidi li tikber quddiem ir-rivelazzjoni progressiva tal-Messija, li dan huwa tasew l-Iben ta' Alla.


L-Eżorċizmi ta' Ġesù

F'dan il-Vanġelu l-awtur sagru jagħtina erba' rakkonti ta' eżorċizmi li jagħmel Ġesù. F'1:21-28 Ġesù jfejjaq raġel li kellu spirtu hażin fis-sinagoga ta' Kafarnahum; f'5:1-20 Ġesù jfejjaq raġel imxajtan f'Ġerasa; f'7:24-30 Ġesù jehles bint il-mara Sirofeniċja u f'9:14-29 ifejjaq tifel u jehilsu mix-xitan. Barra minn dawn ir-rakkonti li San Mark jagħtihom importanza kbira, huwa kemm il-darba jiġbor fi ftit kliem il-ħidma eżorċistika ta' Ġesù: F'għeluq il-ġurnata ta' Kafarnahum, li fiha l-Evanġelista jagħti sintesi tal-ministeru pubbliku ta' Ġesù (1:21-34), hekk jikteb: "U fejjaq ħafna morda minn kull xorta ta' mard, u ħareġ għadd kbir ta' xjaten li hu ma

kienx iħallihom jtkellmu, għax huma kienu jafu min kien" (1:34); "u dar il-Galilija kollha, jippriedka fis-sinagogi tagħhom u johroġ ix-xjaten" (1:39); "u l-ispirti l-ħżiena kull darba li kienu jilmhuh, kienu jixtehtu fl-art quddiemu u jaqbd u jgħajtu: 'Int l-Iben ta' Alla!' Iżda hu kien jordnalhom bis-shiħ biex ma jurux min kien" (2:11-12). F'Nazaret, minħabba n-nuqqas ta' fidi, Ġesù ma jkeċċix spirti ħżiena! "U hemmhekk ma sata' jagħmel ebda miraklu, ħlif li qiegħed idejha fuq ftit morda u fejjaqhom; u baqa' mistagħġeb bin-nuqqas ta' fidi tagħhom" (6:5-6).

Nuqqas ta' fidi li dehret bil-qawwa fil-kittieba li kienu niżlu minn Ġerusalem u li quddiem l-eżorċizmi ta' Ġesù jakkuzawh li kien

qiegħed ikeċċi l-ispirti l-ħżiena għax kellu fih lil Beghelzebul u bil-qawwa tal-prinċep tax-xjaten! "Bdew jgħidu: 'Dan għandu fih lil Beghelzebul,' u wkoll 'Dan bis-saħħa tal-Prinċep tax-xjaten qiegħed ikeċċihom ix-xjaten.' Hu sejhilhom lejha u beda jkellimhom bil-parabboli: 'Kif jista' x-Xitan ikeċċi x-Xitan? Jekk saltna tinqasam fiha nfisha, dik is-saltna ma tistax iżzomm wieqfa. U jekk familja tinqasam fiha nfisha, dik il-familja ma tistax iżzomm wieqfa. Li kieku mela x-Xitan qam kontra tiegħu nnifsu u nfired, ma kienx jista' jzomm shiħ, imma jkun wasal fit-tmiem. Ħadd ma jista' jidhol fid-dar ta' wieħed qawwi u jaħtaflu ġidu jekk qabel ma jkunx rabat lil dak il-qawwi;





mbagħad id-dar jaħtafhielu żgur. Tassew nghidilkom, kollox jinħafrihkom lill-ulied il-bniedem, id-dnubiet u d-dagħa kollu li jidgħu. Imma min jieqaf lill-Ispirtu s-Santu ma jkollu qatt maħfra: jibqa' hati għal dejjem.' Għax kienu qalu: 'Għandu fih spirtu ħazin'" (3:22-30).

L-ewwel eżorċiżmu f'Kafarnahum

Ġesù jibda l-ministeru pubbliku tiegħu "wara li arrestaw lil Gwanni, Ġesù mar il-Galilija jxandar l-Evanġelju ta' Alla u jgħid: 'Iż-żmien huwa mitmum, u s-Saltna ta' Alla waslet: indmu u emmnu fl-Evanġelju'" (1:14-15).

Wara s-sejħa tal-ewwel erba' sajjeda (1:16-20), Ġesù jidhol jippriedka fis-sinagoga

ta' Kafarnahum. Il-qawwa tremenda ta' kelmtu tagħti lok għall-ewwel eżorċiżmu solenni tiegħu. Hekk jirrakkonta San Mark (1:21-28): "U dahlu Kafarnahum. Malajr, f'jum is-Sibt, dahal fis-sinagoga u qagħad jgħallem. In-nies baqgħu mistagħġbin bil-mod tat-tagħlim tiegħu, għax beda jgħallimhom bħal wiehed li għandu s-setgħa, u mhux bħall-kittieba. Mela jkun hemm fis-sinagoga tagħhom raġel bi spirtu ħazin u qabad jgħajjat u jgħid: "Aħna x'għandna x'naqsmu, Ġesù ta' Nazaret? Ġejt biex teqridna? Jien naf min int: 'Il-Qaddis ta' Alla.'" Imma Ġesù kkmandah: "Iskot," qallu, "u oħroġ minnu." Mbagħad l-ispirtu ħazin lir-raġel beda jħabbtu ħafna, għajjat għajta kbira u hareġ minnu. U lkoll stagħġbu,

u bdew jistaqsu lil xulxin u jgħidu: "Dan x'inhu? X'tagħlim gdid mogħti bis-setgħa! Sa lill-ispirti ħziena jikkmanda, u huma joqogħdu għalih!" U l-fama tiegħu malajr xterdet mal-inħawi kollha tal-Galilija".

Il-kuntest ta' dan l-eżorċiżmu hija s-sinagoga ta' Kafarnahum li fiha Ġesù kien iġhallem nhar ta' Sibt. Ġesù kellu jirritorna Kafarnahum fejn kellu jfejjaq il-mifluġ miġjub mis-saqaf! (2:1-12) U kien f'din l-istess sinagoga li kellu jfejjaq lir-raġel b'idu niexfa (3:1-6).

Ġesù jidhol fis-sinagoga għat-talb ta' nhar ta' Sibt. In-nies kollha kienu miġbura hemm. Wara l-qari mit-Torah u qari iehor mill-kotba profetiċi jidher li huwa Ġesù li jiehu l-kelma. Kelmtu fil-veru sens tal-

kelma ssahhar lin-nies! “In-nies baqgħu mistaghġbin bil-mod tat-tagħlim tiegħu, għax beda jgħallimhom bħal wiehed li għandu s-setgħa, u mhux bħall-kittieba”. Ġesù ma kellux bżonn l-appoġġ ta’ mgħallma oħra biex jagħti sahħa u awtorità lill-kelma tiegħu. Kelmtu, frott persuntu midluka mill-Ispirtu ta’ Alla, “l-Iben għażiż” li fih il-Missier sab l-għaxxa tiegħu (1:10-11) u l-missjoni tiegħu kienu l-għerq tal-awtorità tiegħu. Kelmtu ssir “tagħlim ġdid mogħti bis-setgħa!” Kelma tant qawwija li kellha tikxef lil spirtu ħazin mrekkien f’raġel. L-ispirtu ħazin, li min-natura tiegħu jinheba, ikollu jimmanifesta ruħu quddiem il-persuna ta’ Ġesù, bil-qawwa tal-kelma setgħana tiegħu.

Mhux ta’ b’xejn li San Mark jikteb: “Mela jkun hemm fis-sinagoga tagħhom raġel bi spirtu ħazin u qabad jgħajjat u jgħid: “Aħna x’għandna x’naqsmu, Ġesù ta’ Nazaret? Ġejt biex teqridna? Jien naf min int: ‘Il-Qaddis ta’ Alla.’” Huwa drammi fis-sinagoga: konfront bejn dak li huwa “Il-Qaddis ta’ Alla” u dak li huwa mnigġes bl-għerq u x-xniexel bir-ribelljoni tiegħu kontra Alla. Huwa konfront drammatiku! Il-kelma setgħana tikxef lill-Ħazin: tidli l-qdusija u l-identità tal-Kristu li huwa “Ġesù ta’ Nazaret” mogħni b’kelmtu b’awtorità divina, rebbieh fuq il-Ħazin u l-ħażen, li Alla biss jista’

jikkxef u johroġ għad-dawl biex jinqered.

“Imma Ġesù kkmandah: “Iskot,” qallu, “u oħroġ minnu.” Mbagħad l-ispirtu ħazin lir-raġel beda jhabbtu ħafna, għajjat għajta kbira u hareġ minnu”. Ġesù għajjat, iċanfar, jhedded u jikkmanda lill-ispirtu ħazin... bħalma jagħmel meta jsikket il-qawwa qerrieda tat-tempesta fuq il-baħar (4:39), lil Pietru li jlumu u jaqtagħlu qalbu mill-passjoni (8:33), lill-ispirtu mbikkem u trux fit-tifel (9:25) u bħal meta kkmanda li l-mirakli tiegħu ma jixxandrux (3:12; 8:30).

“Iskot,” qallu, “u oħroġ minnu.” Ġesù jsikket lill-ispirtu ħazin li bħal donnu kien qed juri li kellu xi għarfien superjuri fuq l-identità ta’ Ġesù u ried jiftaħar li jxandarha. Imma r-riżultat tal-kmand solenni ta’ Ġesù, b’dik il-kelma qawwija, hija immedjata: “l-ispirtu ħazin lir-raġel beda jhabbtu ħafna, għajjat għajta kbira u hareġ minnu”.

“U l-koll staghġbu, u bdew jistaqsu lil xulxin u jgħidu: ‘Dan x’inhu? X’tagħlim ġdid mogħti bis-setgħa! Sa lill-ispirti ħżiena jikkmanda, u huma joqogħdu għalih!’” L-istaghġib huwa kbir: il-ġrajja li kienet għadha kif sehħet uriet bid-deher il-qawwa ta’ Ġesù. Hu ma jużax xi kliem ripetut jew formoli magiċi biex ikeċċi l-ispirti, bħalma kienu jagħmlu l-eżorcisti ta’ żmienu; kienet biżżejjed

il-kelma qawwija tiegħu mlissna b’awtorità waħdanija. “U l-fama tiegħu malajr xterdet mal-inhawwi kollha tal-Galilija”. Mill-mument li l-qawwa tal-ħażen tintrebaħ, dan kellu jkun il-bidu tat-tmiem tiegħu. Dan bil-kelma qawwija ta’ Ġesù. U issa l-Galilija kollha ssir taf!

Dan l-eżorcizmu huwa għal San Mark l-ewwel att pubbliku ta’ Ġesù fil-ministeru tiegħu. Ir-rakkont ikompli jirrivela l-identità ta’ Ġesù, mgħarrfa mis-sema fil-mument tal-magħmudija tiegħu fix-xmara Ġordan, u hawnhekk mgħajta mill-ispirtu ħazin fis-sinagoga ta’ Kafarnahum. Anke l-ispirtu ħazin jagħraf min hu Ġesù. Hu l-qawwi li rebah lix-xitan fid-deżert (1:7-13) u żarmalu daru (3:23-27). Dan kollu johroġ għad-dawl b’mod qawwi l-awtorità ta’ Ġesù bħala mgħallem. Mgħallem ta’ kelma tant qawwija li n-nies kienet lesta thalli kollox u timxi warajh. Hija kelma aktar qawwija minn dik tal-kittieba, kelma kapaci teqred il-qawwa tal-ħazin. Hija għalhekk kelma ta’ min joqgħod tassew fuqha u li trid tinxtered kullimkien.

(Ikompli)